

ചട്ടം 300 അനുസരിച്ചുള്ള പ്രസ്താവന

വയനാട് ജില്ലയിലെ മേപ്പാടിയിലുണ്ടായ ഉരുൾപൊട്ടലുമായി ബന്ധപ്പെട്ട് സ്വീകരിച്ച നടപടികൾ

ബഹുമാനപ്പെട്ട മുഖ്യമന്ത്രിക്കുവേണ്ടി റവന്യൂ-ഭവനനിർമ്മാണ വകുപ്പുമന്ത്രി (ശ്രീ. കെ. രാജൻ): സർ, നമ്മുടെ നാട് നേരിടേണ്ടിവന്ന സമാനതകളില്ലാത്ത മഹാദുരന്തമാണ് 2024 ജൂലൈ 30-ന് പുലർച്ചെ വയനാട് മേപ്പാടി പഞ്ചായത്തിലെ ചുരൽമല, മുണ്ടക്കൈ, പുഞ്ചിരിമട്ടം എന്നിവിടങ്ങളിലുണ്ടായ ഭീകരമായ ഉരുൾപൊട്ടൽ. അതിന്റെ നടുക്കത്തിൽനിന്ന് വയനാടും സംസ്ഥാനവും പൂർണ്ണമായും മുക്തമായിട്ടില്ല. ഒരു പ്രദേശമാകെ തകർന്നുപോകുന്ന സാഹചര്യമുണ്ടായി. രാജ്യത്ത് ഇതുവരെ റിപ്പോർട്ട് ചെയ്യപ്പെട്ടതിൽ ഏറ്റവും വലിയ ഉരുൾപൊട്ടലുകളുടെ ഗണത്തിലാണ് ഈ ദുരന്തം രേഖപ്പെടുത്തപ്പെട്ടത്. മേപ്പാടി ഗ്രാമപഞ്ചായത്തിലെ പുഞ്ചിരിമട്ടം നിത്യഹരിത വനത്തിനുള്ളിലായിരുന്നു ഉരുൾപൊട്ടലിന്റെ പ്രഭവകേന്ദ്രം. തെന്നിമാറിയ ഭൂമിയും പാറയും അവശിഷ്ടങ്ങളും അടങ്ങിയ ഉരുൾ പുനപ്ലവ വഴി 8 കിലോമീറ്റർ ദൂരംവരെ ഒഴുകിയെത്തി. ചെങ്കുത്തായ ചരിവ് ഉരുളിന്റെ

ഒഴുക്കിന്റെ തോതും വർദ്ധിപ്പിച്ചു. അവശിഷ്ടങ്ങളുടെ ഒഴുക്ക് മണിക്കൂറിൽ 100.8 കിലോമീറ്റർ വേഗതവരെ കൈവരിച്ചുവെന്നാണ് കണക്കാക്കുന്നത്. 32 മീറ്റർ ഉയരത്തിൽവരെ അവശിഷ്ടങ്ങൾ ഒഴുകിയെത്തി. 20 മുതൽ 40 മീറ്റർ വരെ വീതിയുണ്ടായിരുന്ന പുനപ്പഴു നദിയുടെ വീതി ഉരുൾപൊട്ടലോടെ 200 മുതൽ 300 മീറ്റർ വരെയായി. പുഞ്ചിരിമട്ടം, മുണ്ടക്കൈ, ചൂരൽമല, അട്ടമല പ്രദേശങ്ങളെ തകർത്തെടുത്തു. ദുരന്തം പാടെ തകർത്ത പ്രദേശങ്ങളിലെ ജനങ്ങളുടെ ഭയാശങ്ക അകറ്റി അവരെ പുതുജീവിതത്തിലേയ്ക്കും പ്രത്യാശയിലേയ്ക്കും മടക്കിക്കൊണ്ടുവരികയും നഷ്ടപ്പെട്ട ഭൗതികസാഹചര്യങ്ങളെല്ലാം കെട്ടിപ്പടുക്കുകയുമാണ് നമ്മുടെ മുന്നിലുള്ള സുപ്രധാനമായ കടമ.

രക്ഷാപ്രവർത്തനം

രാജ്യത്തിനാകെ മാതൃകയായ രക്ഷാ-ദുരന്തനിവാരണ പ്രവർത്തനങ്ങളാണ് വയനാട്ടിൽ നാം നടത്തിയത്. ചുരുങ്ങിയ സമയത്തിൽ കേന്ദ്ര സംസ്ഥാന സേനകളെയും സാങ്കേതിക വിഭാഗങ്ങളെയും മറ്റ് സംവിധാനങ്ങളെയും ദുരന്തമുഖത്തെത്തിച്ച് ഊർജ്ജിതമായ പ്രവർത്തനം നടത്തി. 2024 ജൂലൈ 30 പുലർച്ചെ 1.15-നും 3 മണിക്കും ഇടയ്ക്കാണ് ഉരുൾപൊട്ടലുണ്ടായത്.

സംഭവസ്ഥലത്തുണ്ടായിരുന്ന ഏഴ് ആപദ്മിത്ര വോളണ്ടിയർമാരും ദുരന്തബാധിത പ്രദേശത്തെ ജനങ്ങളും ചേർന്ന് ആദ്യഘട്ട രക്ഷാപ്രവർത്തനം ആരംഭിച്ചു. തുടർന്ന് ഒരുമണിക്കൂറിനുള്ളിൽ അഗ്നിരക്ഷാസേനയും പോലീസും റവന്യൂ ഉദ്യോഗസ്ഥരും സംഭവസ്ഥലത്തെത്തി രക്ഷാപ്രവർത്തനത്തിന്റെ ഭാഗമായി. വയനാട് ജില്ലയിൽ മുൻകൂറായി വിന്യസിച്ചിരുന്ന ദേശീയ ദുരന്ത നിവാരണസേന രാവിലെ 4.30-ഓടുകൂടി രക്ഷാപ്രവർത്തനമാരംഭിച്ചു. കരസേനയുടെയും വ്യോമസേനയുടെയും സഹായം ഇതിനകം സർക്കാർ ആവശ്യപ്പെട്ടിരുന്നു. രാവിലെതന്നെ മുഖ്യമന്ത്രിയും റവന്യൂ വകുപ്പുമന്ത്രിയും ദുരന്തനിവാരണ അതോറിറ്റിയുടെ സ്റ്റേറ്റ് എമർജൻസി ഓപ്പറേഷൻ സെന്ററിൽ നേരിട്ടെത്തി സ്ഥിതിഗതികൾ വിലയിരുത്തി. നാലുമന്ത്രിമാർ സംഭവസ്ഥലത്തെത്തി ക്യാമ്പുചെയ്ത് രക്ഷാപ്രവർത്തനം ഏകോപിപ്പിച്ചു. ലഭ്യമായ എല്ലാ സംവിധാനങ്ങളും രക്ഷാപ്രവർത്തനങ്ങൾക്കായി ലഭ്യമാക്കി. കേന്ദ്ര-സംസ്ഥാന സേനാ വിഭാഗത്തിലെ ആയിരത്തി എണ്ണറിലധികം പേർ രക്ഷാപ്രവർത്തനങ്ങളിൽ ഏർപ്പെട്ടു. ദേശീയ ദുരന്തനിവാരണസേന-126, ഡിഫൻസ് സെക്യൂരിറ്റി കോപ്സ് -187, ആർമി-582, എഞ്ചിനീയറിംഗ്

ടാസ്ക് ഫോഴ്സ് -154, നേവി-137, കോസ്റ്റ് ഗാർഡ്-2 ടീം, ആർമിയുടെ കഡാവർ ഡോഗ്സ്-5, വ്യോമസേനയുടെ രണ്ട് ഹെലികോപ്റ്ററുകൾ തുടങ്ങിയ കേന്ദ്രസേനകളും സംസ്ഥാനത്തുനിന്നും അഗ്നിശമന രക്ഷാസേന-360, പോലീസ്-1286, കേരള പോലീസ് ഡോഗ്സ് സ്ക്വാഡ്, സിവിൽ ഡിഫൻസ്-200, ആപ്ദമിത്ര-100, ഫോറസ്റ്റ് ഉദ്യോഗസ്ഥർ, തമിഴ്നാട് ഫയർഫോഴ്സ് തുടങ്ങിയവരും പ്രദേശവാസികളും സന്നദ്ധപ്രവർത്തകരും ദുർഘടമായ സാഹചര്യത്തിൽ മാതൃകാപരമായ രക്ഷാപ്രവർത്തനമാണ് നടത്തിയത്.

രക്ഷാപ്രവർത്തനത്തിനായി ഫയർ ആൻഡ് റെസ്ക്യൂ വിഭാഗത്തിന്റെ നേതൃത്വത്തിൽ ആദ്യദിനം തന്നെ താൽക്കാലിക പാലം സജ്ജമാക്കുകയും തുടർന്ന് സൈന്യത്തിന്റെ നേതൃത്വത്തിൽ യുദ്ധകാലാടിസ്ഥാനത്തിൽ ബെയ്ലി പാലം നിർമ്മിക്കുകയും ചെയ്തു. പരിഷ്കേറ്റ 630 പേർക്ക് ആശുപത്രിയിൽ വിദഗ്ധ ചികിത്സ ലഭ്യമാക്കി. ആയിരത്തിമൂന്നുറിലധികം ആളുകളെ പ്രദേശത്തുനിന്നും മാറ്റിപാർപ്പിച്ചു. ദുരന്തബാധിത പ്രദേശവാസികളെക്കൂടി ഉൾപ്പെടുത്തി തുടർന്നുള്ള ദിവസങ്ങളിൽ നടത്തിയ ജനകീയ തിരച്ചിലിൽ

രണ്ടായിരത്തിലധികംപേർ ഒരോ ദിവസവും പങ്കെടുത്തു. ദുരന്തമേഖലയിൽ റവന്യൂ, ഫയർഫോഴ്സ് എന്നീ വകുപ്പുകളുടെ കൺട്രോൾ റൂം സുസജ്ജമായി പ്രവർത്തിച്ചു. ആരോഗ്യവകുപ്പിന്റെ നേതൃത്വത്തിൽ പ്രത്യേക മെഡിക്കൽ ക്യാമ്പും പ്രവർത്തിച്ചു.

ആഗസ്റ്റ് 2-ന് മുഖ്യമന്ത്രി ദുരന്തബാധിത പ്രദേശം സന്ദർശിച്ച് രക്ഷാ-ദുരിതാശ്വാസ പ്രവർത്തനങ്ങൾ അവലോകനം ചെയ്തു. ബഹുമാനപ്പെട്ട പ്രധാനമന്ത്രി ആഗസ്റ്റ് 10-ന് ദുരന്തബാധിത പ്രദേശം സന്ദർശിച്ച് ദുരിതാശ്വാസ പ്രവർത്തനങ്ങൾ അവലോകനം ചെയ്തിരുന്നു. ഇതിന് മുന്നോടിയായി കേന്ദ്ര സംഘവും എത്തിയിരുന്നു. നാല് മന്ത്രിമാരടങ്ങുന്ന മന്ത്രിസഭാ ഉപസമിതി തുടക്കം മുതൽ ദുരന്തമേഖല കേന്ദ്രീകരിച്ച് പ്രവർത്തിച്ചു. ഒരു മന്ത്രി 50-ാം ദിവസം വരെ മുഴുവൻ ദിവസവും രക്ഷാ-പുനരധിവാസ പ്രവർത്തനങ്ങൾക്ക് മേൽനോട്ടം വഹിച്ചു. 14 മന്ത്രിമാർ ആദ്യത്തെ മൂന്ന് ദിവസങ്ങളിൽ രക്ഷാപ്രവർത്തനങ്ങൾ ഏകോപിപ്പിക്കുന്നതിന് നേതൃത്വം നൽകി. ബഹുമാനപ്പെട്ട പ്രതിപക്ഷ നേതാവ്, വിവിധ രാഷ്ട്രീയകക്ഷി നേതാക്കൾ,

ജനപ്രതിനിധികൾ, സാമുദായിക സംഘടനാ നേതാക്കൾ തുടങ്ങിയവരുടെ കൂട്ടായ്മ ഈ പ്രവർത്തനങ്ങളിൽ പങ്കാളികളായി.

മരണം

231 മൃതദേഹങ്ങൾ, 222 ശരീരഭാഗങ്ങൾ എന്നിവ

ദുരന്തമേഖലയിൽനിന്നും മലപ്പുറം ചാലിയാർ പുഴയിൽ നിന്നുമായി കണ്ടെത്തി.

17 കുടുംബങ്ങളിലെ ആകെയുണ്ടായിരുന്ന 58 ആളുകളും മരണപ്പെട്ടു. 6 കുട്ടികൾ

ഉൾപ്പെടെ 21 പേർ അനാഥരായി. 173 മൃതദേഹങ്ങളും രണ്ട് ശരീരഭാഗങ്ങളും

ബന്ധുക്കൾ തിരിച്ചറിഞ്ഞു. തിരിച്ചറിയാൻ സാധിക്കാത്ത 53 മൃതദേഹങ്ങളും

212 ശരീരഭാഗങ്ങളും സർവ്വമത പ്രാർത്ഥനകളോടെയും ഔദ്യോഗിക

ബഹുമതികളോടെയും പുത്തുമല പ്രദേശത്ത് പൊതുശ്മശാനം ഒരുക്കി സംസ്കരിച്ചു.

തിരിച്ചറിയാനാകാത്ത മൃതദേഹങ്ങൾ തിരിച്ചറിയുന്നതിന് 431 ഡി.എൻ.എ.

സാമ്പിളുകൾ ശേഖരിച്ചു. ഇതിൽ 64 എണ്ണം തിരിച്ചറിയാനായിട്ടുണ്ട്. 47

ആളുകളെ ഇനിയും കണ്ടെത്താനുണ്ട്.

നാശനഷ്ടങ്ങൾ

വീടുകൾ, വ്യാപാരസ്ഥാപനങ്ങൾ, ആരാധനാലയങ്ങൾ, സ്കൂളുകൾ, തുടങ്ങി 1,685 പൊതു-സ്വകാര്യ കെട്ടിടങ്ങൾക്കും റോഡുകൾ, പാലങ്ങൾ, വൈദ്യുതി വിതരണ സംവിധാനം, 110 ഹെക്ടറിൽപ്പരം കൃഷിഭൂമി എന്നിവയ്ക്കും നാശനഷ്ടമുണ്ടായി. 145 വീടുകൾ പൂർണ്ണമായും 170 വീടുകൾ ഭാഗികമായും തകർന്നു. 240 വീടുകൾ വാസയോഗ്യമല്ലാതായി. 180 വീടുകൾ ഒഴുകിപ്പോയി. 171 വളർത്തുമൃഗങ്ങൾക്ക് ജീവഹാനിയുണ്ടായി. 19 ഹെക്ടറോളം വനം പൂർണ്ണമായും ഒലിച്ചുപോയി.

ദുരിതാശ്വാസ ക്യാമ്പ്

ദുരന്തബാധിതരെ പാർപ്പിക്കുന്നതിന് വൈത്തിരി താലൂക്കിലെ വിവിധ സ്കൂളുകളിലും സ്ഥലങ്ങളിലുമായി 17 ദുരിതാശ്വാസ ക്യാമ്പുകൾ ആരംഭിച്ചു. ആകെ 2,500 ആളുകളെ മാറ്റിപ്പാർപ്പിച്ചു.

ധനസഹായം

മരണപ്പെട്ടവരുടെ ആശ്രിതർക്ക് സംസ്ഥാന ദുരന്തപ്രതികരണ നിധിയുടെ മാനദണ്ഡപ്രകാരമുള്ള 4 ലക്ഷം രൂപയ്ക്ക് പുറമെ 2 ലക്ഷം രൂപ കൂടി

മുഖ്യമന്ത്രിയുടെ ദുരിതാശ്വാസ നിധിയിൽനിന്നും അനുവദിച്ചു. ഗുരുതരമായി പരിക്കേറ്റവർക്ക് എസ്.ഡി.ആർ.എഫ്.-ൽനിന്നും അനുവദനീയമായ തുകയ്ക്ക് പുറമെ 50,000 രൂപകൂടി മുഖ്യമന്ത്രിയുടെ ദുരിതാശ്വാസനിധിയിൽനിന്ന് അനുവദിച്ചു. കുഞ്ഞുകൾ, കൈകാലുകൾ നഷ്ടപ്പെട്ടവർക്ക് എസ്.ഡി.ആർ.എഫ്.-ൽനിന്നും അനുവദനീയമായ തുകയ്ക്ക് പുറമെ 40 ശതമാനം മുതൽ 60 ശതമാനം വരെ വൈകല്യം ബാധിച്ചവർക്ക് 50,000 രൂപ വീതവും 60 ശതമാനത്തിലധികം വൈകല്യം ബാധിച്ചവർക്ക് 75,000 രൂപ വീതവും ദുരിതാശ്വാസനിധിയിൽനിന്ന് അനുവദിച്ചു. ഉരുൾപൊട്ടലിൽ മാതാപിതാക്കളെ നഷ്ടപ്പെട്ട 6 കുട്ടികൾക്ക് 10 ലക്ഷം രൂപ വീതവും മാതാപിതാക്കളിൽ ആരെയെങ്കിലും ഒരാളെ നഷ്ടപ്പെട്ട 8 കുട്ടികൾക്ക് 5 ലക്ഷം രൂപ വീതവും നൽകാൻ തീരുമാനിച്ചിട്ടുണ്ട്. ദുരന്തത്തിൽ മുഴുവൻ കുടുംബാംഗങ്ങളെയും പിന്നീട് അപകടത്തിൽ പ്രതിശ്രുത വരനെയും നഷ്ടപ്പെട്ട ശ്രുതിക്ക് സർക്കാർ ജോലി നൽകാനും തീരുമാനിച്ചിട്ടുണ്ട്. ഇതുപോലെ ഒറ്റപ്പെട്ടവരെയും സംരക്ഷിക്കുന്നതിന് നടപടി സ്വീകരിക്കുന്നതാണ്.

കേന്ദ്രസഹായം

സംസ്ഥാന ദുരന്തപ്രതികരണ നിധിയിലേയ്ക്ക് അധിക സഹായം അനുവദിക്കണമെന്ന് ആവശ്യപ്പെട്ട് കേന്ദ്രസർക്കാരിന് നിവേദനം നൽകുകയും ബഹുമാനപ്പെട്ട പ്രധാനമന്ത്രിയെ നേരിൽകണ്ട് ഒരിക്കൽക്കൂടി സഹായം അഭ്യർഥിക്കുകയും ചെയ്തിട്ടുണ്ട്. വിവിധ മേഖലകളിലായി 1,200 കോടിയിലധികം രൂപയുടെ നാശനഷ്ടമാണ് കണക്കാക്കിയിട്ടുള്ളത്. ഇത് കണക്കിലെടുത്തുള്ള അധിക കേന്ദ്രസഹായത്തിനായി കേന്ദ്ര മാനദണ്ഡങ്ങൾക്കനുസൃതമായി മെമ്മോറാണ്ടം തയ്യാറാക്കി സമർപ്പിച്ചിട്ടുണ്ട്. വിശദമായ മെമ്മോറാണ്ടം സമർപ്പിച്ചുവെങ്കിലും ദുരന്തത്തിന്റെ ഭാഗമായി ലഭിക്കേണ്ട പ്രത്യേക ധനസഹായം ഇതുവരെ ലഭിക്കാത്ത സാഹചര്യത്തിൽ പ്രത്യേക ധനസഹായം എത്രയുംവേഗം ലഭ്യമാക്കണമെന്ന് കേന്ദ്രസർക്കാരിനോട് ആവശ്യപ്പെടാൻ 03-10-2024-ന് ചേർന്ന മന്ത്രിസഭാ യോഗം തീരുമാനിച്ചിട്ടുണ്ട്.

നഷ്ടപ്പെട്ട രേഖകൾ ലഭ്യമാക്കി

ഔദ്യോഗിക രേഖകൾ നഷ്ടപ്പെട്ട മുഴുവൻ പേർക്കും അത് ലഭ്യമാക്കുന്നതിന് പ്രത്യേക ക്യാമ്പുകൾ നടത്തി. റവന്യൂ വകുപ്പ് നൽകിയ വിവിധ രേഖകൾക്ക് പകരമായി സർട്ടിഫിക്കറ്റുകൾ നൽകുന്നതിന് ഫീസ് ഈടാക്കേണ്ടതില്ലെന്നും നടപടിക്രമങ്ങൾ ഒഴിവാക്കണമെന്നും തീരുമാനിച്ചു.

കടാശ്വാസ നടപടി

വൈത്തിരി താലൂക്കുമായി ബന്ധപ്പെട്ട എല്ലാ ബാങ്ക് കുടിശ്ശികകൾക്കും ഇനി ഒരു അറിയിപ്പുണ്ടാകുന്നതുവരെ മൊറട്ടോറിയം പ്രഖ്യാപിച്ചിട്ടുണ്ട്. ബാങ്കുകളിൽനിന്നും മറ്റ് പണമിടപാട് സ്ഥാപനങ്ങളിൽനിന്നും കടമെടുത്തവരുടെ തുക എഴുതിത്തള്ളുന്നതിനുള്ള നടപടികളും സ്വീകരിച്ചിട്ടുണ്ട്. കേരള ബാങ്ക് ആദ്യം തന്നെ മാതൃകാപരമായ വിധത്തിൽ ഈ നടപടി സ്വീകരിക്കാൻ തീരുമാനിക്കുകയും ചെയ്തു. ബാങ്കുകളിൽനിന്നും സ്വകാര്യ മേഖലയിൽനിന്നും കടമെടുത്തവർ ദുരന്തത്തിൽപ്പെട്ടിട്ടുണ്ട്. റിസർവ് ബാങ്കിനെയും കേന്ദ്ര ധനകാര്യമന്ത്രാലയത്തെയും ബന്ധപ്പെട്ടുകൊണ്ട് അവ എഴുതിത്തള്ളുന്നതിനുള്ള ശ്രമങ്ങൾ ആരംഭിച്ചിട്ടുണ്ട്.

പൊതുധാരണയ്ക്കെതിരായി സ്വകാര്യവ്യക്തികൾ കടം ഈടാക്കുന്നത് ഒഴിവാക്കാൻ ശക്തമായ ഇടപെടൽ നടത്തും.

ദുരിതാശ്വാസ നിധി

സർവ്വവും നഷ്ടപ്പെട്ടവരെ സഹായിക്കാൻ ഞങ്ങളുടെ പങ്ക് ഞങ്ങളും നൽകാമെന്ന് വാഗ്ദാനം ചെയ്ത് മുന്നോട്ടുവന്ന സമൂഹത്തിന്റെ എല്ലാ തുറകളിലുള്ള വ്യക്തികളും സംഘടനകളും സ്ഥാപനങ്ങളും അയൽസംസ്ഥാനക്കാരും മുഖ്യമന്ത്രിയുടെ ദുരിതാശ്വാസനിധിയിലേക്ക് കൈയയച്ച് നൽകിയ സംഭാവനകൾ ഈ പ്രവർത്തനങ്ങൾക്ക് ഒട്ടും ചെറുതല്ലാത്ത പിന്തുണയാണ് നൽകിയത്. കുടുംബസമ്പാദ്യവും പാദസരം ഊരി നൽകിയും കമ്മൽ വിറ്റുപെടുകയും കുഞ്ഞുകുഞ്ഞു ആവശ്യങ്ങൾക്കായി സ്വന്തത്തിൽ വെച്ചുമാറ്റം മടിക്കാതെ നൽകിയ കുട്ടികളോടുള്ള നന്ദി പങ്കുവെക്കാൻ വാക്കുകളില്ല. ദുരിതാശ്വാസനിധിയിലേക്ക് 05-10-2024 വരെ 514.14 കോടി രൂപ സംഭാവനയായി ലഭിച്ചിട്ടുണ്ട്. പുനർനിർമ്മാണ പ്രക്രിയയ്ക്ക് എല്ലാ രാഷ്ട്രീയ പാർട്ടികളും വിവിധ സന്നദ്ധസംഘടനകളും ഇതിനകം പിന്തുണ അറിയിച്ചിട്ടുണ്ട്. ദുരിതാശ്വാസനിധിയിൽ സർവ്വവും നഷ്ടപ്പെട്ടവരെ

ചേർത്തുനിർത്തി അവരെ തിരികെ ജീവിതത്തിലേയ്ക്ക് കൊണ്ടുവരാനുള്ള സമഗ്രമായ പുനരധിവാസ പാക്കേജാണ് നടപ്പിലാക്കാൻ ഉദ്ദേശിക്കുന്നത്.

സർവകക്ഷിയോഗം - ഉരുൾപൊട്ടലിൽ എല്ലാം നഷ്ടപ്പെട്ടവർക്ക് മികച്ച

പുനരധിവാസം ഉറപ്പാക്കുന്നതിന് 29-08-2024-ന് സർവകക്ഷിയോഗം ചേരുകയുണ്ടായി. യോഗത്തിൽ എല്ലാ കക്ഷികളും ഒരേ വികാരമാണ് പ്രകടിപ്പിച്ചത്. ഇതിനുമുമ്പായി ആഗസ്റ്റ് 23-ന് മേപ്പാടിയിൽ എം.എൽ.എ.-മാരും ദുരന്തബാധിത പ്രദേശത്തെ തദ്ദേശസ്വയംഭരണ സ്ഥാപനങ്ങളിലുൾപ്പെടെയുള്ള മുഴുവൻ ജനപ്രതിനിധികളും ദുരിതാശ്വാസ ക്യാമ്പുകളിൽ താമസിക്കുന്നവരെക്കൂടി പങ്കെടുപ്പിച്ചുകൊണ്ട് പുനരധിവാസത്തെക്കുറിച്ച് അവരുടെ അഭിപ്രായംകൂടി അറിയുന്നതിന് ഒരു ജനകീയ യോഗം സംഘടിപ്പിച്ചു. ഈ യോഗത്തിൽ ചീഫ് സെക്രട്ടറിയടക്കമുള്ള ഉദ്യോഗസ്ഥരും പങ്കെടുത്തിരുന്നു. പുനരധിവാസത്തെ സംബന്ധിച്ച് ജനങ്ങളുടെ അഭിപ്രായംകൂടി കേൾക്കാൻ കഴിയുന്ന ആദ്യ അനുഭവമായിരുന്നു ഇത്.

താൽക്കാലിക പുനരധിവാസം - ദുരന്തബാധിതരായ മുഴുവൻ

കുടുംബങ്ങളെയും വാടകവീടുകളിലേയ്ക്കും വിവിധ സർക്കാർ വകുപ്പുകളുടെ

കൈവശമുള്ള ക്വാർട്ടേഴ്സുകളിലേയ്ക്കും ബന്ധുവീടുകളിലുമായി 24 ദിവസത്തിനകം പുനരധിവസിപ്പിക്കുകയും ഇവർക്ക് ഭക്ഷണസാധനങ്ങളും മറ്റുമടങ്ങിയ കിറ്റുകളും ആവശ്യമായ ഫർണിച്ചറുകളിലും ഉപകരണങ്ങളുമൊക്കെ വിതരണം ചെയ്യുകയും ചെയ്തു. പ്രതിമാസ വാടകയായി 6,000 രൂപ വീതം അനുവദിക്കുകയും ഓരോ കുടുംബങ്ങൾക്കും 10,000 രൂപ വീതം അടിയന്തര ധനസഹായം നൽകുകയും ചെയ്തു. ജീവനോപാധി നഷ്ടപ്പെട്ട കുടുംബങ്ങൾക്ക് സഹായധനമായി പ്രായപൂർത്തിയായ ഒരു വ്യക്തിക്ക് 300 രൂപ നിരക്കിൽ 30 ദിവസത്തേയ്ക്ക് അനുവദിക്കുകയും ഒരു കുടുംബത്തിലെ രണ്ട് വ്യക്തികൾക്ക് ടി ആനുകൂല്യം നൽകുകയും ചെയ്തു.

സ്റ്റേറ്റ് എക്സിക്യൂട്ടീവ് സമിതിയുടെ യോഗം ചേർന്ന് രണ്ട് തവണകളിലേക്കുള്ളി ഈ സഹായം വർദ്ധിപ്പിച്ച് ആകെ 90 ദിവസം വരെ സഹായം നൽകുന്നതിനെക്കുറിച്ച് സർക്കാർ ആലോചിച്ചുവരികയാണ്. ഇതുകൂടാതെ, ദീർഘനാൾ ചികിത്സയിൽ കഴിയുന്ന രോഗിയുള്ളതോ കിടപ്പുരോഗിയുള്ളതോ ആയ കുടുംബങ്ങളിലെ ഒരാൾക്കുള്ളി 300 രൂപ വീതം അധികമായി 30 ദിവസത്തേയ്ക്ക് അനുവദിച്ചു. താൽക്കാലികമായി

പുനരധിവസിപ്പിക്കപ്പെട്ടവർക്ക് ഏതെങ്കിലും വിധത്തിലുള്ള പ്രയാസമുണ്ടായാൽ അക്കാര്യത്തിൽ പരാതികൾ നൽകാനും ഇടപെടാനും അസിസ്റ്റന്റ് കളക്ടറുടെ നേതൃത്വത്തിൽ ഹെൽപ്പ്ഡെസ്ക് പ്രവർത്തിച്ചുവരുന്നു.

മൂന്നറിയിപ്പ് സംവിധാനം കൂടുതൽ കാര്യക്ഷമമാക്കും - സൈക്ലോൺ

മൂന്നറിയിപ്പുകൾ നല്ലരീതിയിൽ ലഭ്യമാകുന്നുണ്ടെങ്കിലും ഉരുൾപൊട്ടൽ പോലുള്ള ദുരന്തങ്ങളെക്കുറിച്ച് വേണ്ടത്ര മൂന്നറിയിപ്പുകൾ ലഭ്യമല്ലാത്തതിനാൽ ഇതിനാവശ്യമായ സംവിധാനമൊരുക്കുന്നതിന് കേന്ദ്ര ഏജൻസിയുടെ സഹായം അഭ്യർഥിച്ചിട്ടുണ്ട്. സംസ്ഥാനത്തെ കാലാവസ്ഥ വ്യതിയാന പഠന സ്ഥാപനം കൂടുതൽ ശക്തിപ്പെടുത്തുന്നതോടൊപ്പം ഇക്കാര്യത്തിൽ കേന്ദ്ര ഏജൻസികളുടെ സഹായം തേടുന്നതുമാണ്.

മുണ്ടക്കൈ, ചൂരൽമല പ്രദേശങ്ങളിൽ അതിശക്തമായ മഴ ലഭിച്ചുകൊണ്ടിരിക്കുന്ന സാഹചര്യം ശ്രദ്ധയിൽപ്പെട്ടപ്പോൾ വയനാട് ജില്ലാ ദുരന്തനിവാരണ അതോറിറ്റിയുടെ നേതൃത്വത്തിൽ ബന്ധപ്പെട്ട വകുപ്പുകളിലെ ഉദ്യോഗസ്ഥരും ആപ്ദാമിത്ര സന്നദ്ധ പ്രവർത്തകരും സ്ഥലം സന്ദർശിച്ച് സ്ഥിതിഗതികൾ വിലയിരുത്തുകയും അപകടസാധ്യത കൂടുതലുള്ള

ഇടങ്ങളിൽനിന്ന് ജനങ്ങളോട് മാറി താമസിക്കാൻ നിർദ്ദേശം നൽകിയതിന്റെ അടിസ്ഥാനത്തിൽ അത്തരം ഇടങ്ങളിൽനിന്ന് ആളുകൾ ബന്ധുവീടുകളിലേയ്ക്കും ക്യാമ്പുകളിലേയ്ക്കും മാറി താമസിക്കുകയുണ്ടായി. പുഞ്ചിരിമട്ടം ഭാഗങ്ങളിൽനിന്ന് നാല് കുടുംബങ്ങളിലെ 15 പേരെ ക്യാമ്പിലേയ്ക്കും 50 പേരെ ബന്ധുവീടുകളിലേയ്ക്കും മാറ്റിപ്പാർപ്പിച്ചു.

29-07-2024-ന് മേപ്പാടി ഗ്രാമപഞ്ചായത്തിലെ എല്ലാ റിസോർട്ടുകളും ഹോംസ്റ്റേകളും പ്രവർത്തനം നിർത്തിവയ്ക്കണമെന്ന് പഞ്ചായത്ത് നിർദ്ദേശം നൽകിയിരുന്നു. അർദ്ധരാത്രിയിൽ ആദ്യ ഉരുൾപ്പൊട്ടലുണ്ടായ ഘട്ടത്തിൽത്തന്നെ ജനങ്ങൾ സർക്കാർ സംവിധാനങ്ങളെ വിവരം അറിയിക്കുകയും അഗ്നിരക്ഷാസേനയും ജില്ലാ ദുരന്തനിവാരണ അതോറിറ്റി അധികൃതരും ചേർന്ന് ദ്രുതഗതിയിൽ സംഭവസ്ഥലത്തേയ്ക്കെത്തുകയും രക്ഷാപ്രവർത്തനങ്ങൾ ആരംഭിക്കുകയും ചെയ്ത അതേ ഘട്ടത്തിൽത്തന്നെ കൂടുതൽ ആളുകളെ സുരക്ഷിതമായ സ്ഥലങ്ങളിലേയ്ക്ക് മാറ്റാനും ശ്രമിച്ചിരുന്നു. ഇതെല്ലാം മേപ്പാടിയിൽ ആശ്നാശം കുറയെങ്കിലും കുറയ്ക്കാൻ സഹായിച്ചു. കോഴിക്കോട് വിലങ്ങാടിലും വയനാട്ടിലെ മേപ്പാടിയിലും ജനങ്ങളുടെയും

സന്നദ്ധപ്രവർത്തകരുടെയും തദ്ദേശസർക്കാരുകളുടെയും ജില്ലാ ഭരണ സംവിധാനത്തിന്റെയും ജാഗ്രതകൊണ്ട് ഒട്ടനവധി ജീവനുകൾ രക്ഷപ്പെടുത്താനായി.

അന്തിമ പുനരധിവാസ പ്രവർത്തനങ്ങൾ - സമഗ്രവും

സർവ്വതലസ്തർശിയുമായ പുനരധിവാസമാണ് സർക്കാർ വിഭാവന ചെയ്യുന്നത്. ജനങ്ങൾ പങ്കുവെച്ച നിർദ്ദേശങ്ങൾകൂടി പരിഗണിച്ചായിരിക്കും അന്തിമ തീരുമാനമെടുക്കുക. ദുരന്തം ബാക്കിയാക്കിയവരെ ചേർത്തുപിടിച്ച് അവർക്ക് കൂടുതൽ മെച്ചപ്പെട്ടതും സുരക്ഷിതവുമായ ജീവിതം വീണ്ടെടുത്ത് നൽകാനുള്ള അശ്രാന്ത പരിശ്രമത്തിലാണ് സർക്കാർ ഏർപ്പെട്ടിരിക്കുന്നത്. മേപ്പാടി പഞ്ചായത്തിലെ നെടുമ്പാല എസ്റ്റേറ്റും കൽപ്പറ്റ മുനിസിപ്പാലിറ്റിയിലെ എൽസ്റ്റോൺ എസ്റ്റേറ്റും ദുരന്തബാധിതരെ പുനരധിവാസസിപ്പിക്കുന്നതിനായുള്ള മാതൃക ടൗൺഷിപ്പ് നിർമ്മിക്കുന്നതിന് ഏറ്റവും അനുയോജ്യമാണെന്ന് കണ്ടെത്തിയിട്ടുണ്ട്. ഈ സ്ഥലങ്ങൾ കാലതാമസംകൂടാതെ ഏറ്റെടുക്കുന്നതിന് ദുരന്തനിവാരണ നിയമപ്രകാരമുള്ള നടപടി സ്വീകരിക്കാൻ തീരുമാനിച്ചിട്ടുണ്ട്.

ഭാവിയിൽ രണ്ടാമത്തെ നിലകൂടി പണിയുന്നതിന് സൗകര്യമുള്ള രീതിയിൽ 1000 സ്റ്റയർ ഫീറ്റിലുള്ള ഒറ്റനില വീടുകളാണ് നിർമ്മിക്കാനുദ്ദേശിക്കുന്നത്. പുനരധിവാസ പാക്കേജിൽ ജീവനോപാധികൾകൂടി ഉറപ്പാക്കുന്നതോടൊപ്പം വനിതകൾക്ക് അനുയോജ്യമായ തൊഴിൽ കണ്ടെത്തുന്നതിനുള്ള പരിശീലനവും ഇതോടൊപ്പം നൽകുന്നതാണ്. കർഷകർക്ക് കൃഷി ചെയ്യാനാവശ്യമായ സൗകര്യവും പാക്കേജിന്റെ ഭാഗമായി പരിഗണിക്കും.

ദുരന്തത്തിൽ വീടും സ്ഥലവും നഷ്ടപ്പെട്ട കുടുംബങ്ങളെ ഒന്നാംഘട്ടമായും വാസയോഗ്യമല്ലാത്ത സ്ഥലങ്ങളിലുൾപ്പെടുന്ന മറ്റ് കുടുംബങ്ങളെ രണ്ടാംഘട്ടമായും പുനരധിവാസിപ്പിക്കും. ഒന്നരണ്ടും ഘട്ടങ്ങളിലുൾപ്പെടുന്ന ഗുണഭോക്താക്കളുടെ കരട് പട്ടിക ജില്ലാ കളക്ടർ പ്രസിദ്ധീകരിക്കും. പട്ടിക അന്തിമമാക്കുന്നത് സംബന്ധിച്ച വിശദമായ നിർദ്ദേശങ്ങൾ പുറപ്പെടുവിക്കാൻ റവന്യൂ വകുപ്പിനെ ചുമതലപ്പെടുത്തിയിട്ടുണ്ട്.

പുനരധിവാസ പാക്കേജിൽ ജീവനോപാധികൾ ഉറപ്പാക്കും. തൊഴിലെടുക്കാൻ കഴിയുന്ന പരമാവധി പേർക്ക് തൊഴിൽ

ഉറപ്പുവരുത്തുകയാണ് ലക്ഷ്യം. എല്ലാ സ്ത്രീകൾക്കും അവർക്ക് താല്പര്യമുള്ള തൊഴിലുകളിലേർപ്പെടുന്നതിന് ആവശ്യമായ പരിശീലനവും ഇതോടൊപ്പം നൽകും. വാടക കെട്ടിടങ്ങളിൽ കച്ചവടം നടത്തുന്നവരെക്കൂടി പുനരധിവാസത്തിന്റെ ഭാഗമായി സംരക്ഷിക്കും.

പുനരധിവാസ പദ്ധതികളുടെ പ്രോജക്ട് മാനേജ്മെന്റ് കൺസൾട്ടന്റായി (പി.എം.സി) സർക്കാർ അംഗീകരിച്ച നിലവിലെ വ്യവസ്ഥകളനുസരിച്ച് കിഫ്ബി മുഖേന മുന്നോട്ടുപോകാനുദ്ദേശിക്കുന്നു. വിവിധ മേഖലകളിൽ ആവശ്യമായിവരുന്ന വിദഗ്ദ്ധരുടെ സേവനവും ഇതിനായി ഉപയോഗിക്കുന്നതാണ്. ഇതിനായി മറ്റ് വകുപ്പുകളിൽ (പൊതുമരാമത്ത് വകുപ്പ്, കേരള വാട്ടർ അതോറിറ്റി, കെ.എസ്.ഇ.ബി., തദ്ദേശസ്വയംഭരണ വകുപ്പ്, ടൗൺ പ്ലാനിംഗ് വകുപ്പ്, ഡിസാസ്റ്റർ മാനേജ്മെന്റ് വകുപ്പ് മുതലായവ) നിന്നുള്ള അഭിപ്രായങ്ങൾ സമന്വയിപ്പിച്ച് ജില്ലാ ഭരണകൂടത്തിന്റെ സഹായത്തോടെയായിരിക്കും പദ്ധതികളുടെ നിർവഹണം നടത്തുക. ചീഫ് സെക്രട്ടറിയുടെ നേതൃത്വത്തിൽ ഒരു ഉന്നതാധികാര സമിതിയായിരിക്കും പദ്ധതിക്ക് മേൽനോട്ടം വഹിക്കുന്നത്.

രണ്ട് ടൗൺഷിപ്പിലുംകൂടി ഏകദേശം 1000 വീടുകൾ പണിയാനാണ് ലക്ഷ്യമിടുന്നത്. രണ്ട് ടൗൺഷിപ്പുകൾക്കുമായി നിർദ്ദേശിച്ചിട്ടുള്ള സ്ഥലത്തിന്റെ വിശദമായ ടോട്ടൽ സ്റ്റേഷൻ സർവ്വേയ്ക്കായി ഹ്രസ്വകാല ക്വട്ടേഷനുകൾ എത്രയുംവേഗം ക്ഷണിക്കാനും എഞ്ചിനീയറിംഗ്, പ്രൊക്യൂർമെന്റ്, കൺസ്ട്രക്ഷൻ (ഇ.പി.സി) മാതൃകയിൽ പദ്ധതികൾ നിർവഹിക്കാനുമാണ് ഉദ്ദേശിക്കുന്നത്. ഇതിനായി ഇ.പി.സി. ടെൻഡർ രേഖകൾ 2024 നവംബർ 15-നകം പൂർത്തിയാക്കാനാണ് ലക്ഷ്യമിടുന്നത്. സർക്കാർ അനുമതി ലഭ്യമായശേഷം ഒരാഴ്ചയ്ക്കകം പദ്ധതികൾ ടെൻഡർ ചെയ്യാൻ കഴിയുമെന്നാണ് പ്രതീക്ഷിക്കുന്നത്. ഡിസംബർ 31-ഓടെ ടെൻഡർ നടപടികൾ പൂർത്തീകരിക്കുവാൻ സാധിക്കുമെന്ന് കരുതുന്നു. പദ്ധതിക്കായുള്ള സാധനസാമഗ്രികൾ നൽകാമെന്ന് വാഗ്ദാനം ചെയ്ത സ്റ്റോൺസർമാരിൽനിന്ന് അവ സ്വീകരിക്കുന്നതിന് പ്രത്യേക സൗകര്യങ്ങൾ ഒരുക്കുന്നതാണ്. രണ്ട് ടൗൺഷിപ്പുകളിലെയും വീടുകളുടെയോ മറ്റ് സൗകര്യങ്ങളുടെയോ പൂർത്തീകരണത്തിന് പണമായി സംഭാവന നൽകാൻ സമ്മനസ്സ് പ്രകടിപ്പിച്ചിട്ടുള്ള സ്റ്റോൺസർമാർക്ക് അവരുടെ സഹായം

നൽകുവാൻ പ്രത്യേക സംവിധാനങ്ങൾ ഏർപ്പെടുത്തുകയും അവരുമായി പ്രത്യേക ചർച്ച നടത്തി വിശദാംശങ്ങൾ തീരുമാനിക്കുകയും ചെയ്യും.

വിലങ്ങാട് ദുരന്തം - കോഴിക്കോട് ജില്ലയിലെ വടകര വിലങ്ങാട് 2024

ജൂലൈ 30-ന് അർദ്ധരാത്രിയുണ്ടായ ഉരുൾപൊട്ടലിൽ ഒരാൾ മരിക്കുകയും 11 കുടുംബങ്ങൾക്ക് പൂർണ്ണമായി ഭൂമിയും വീടും നഷ്ടപ്പെടുകയുമുണ്ടായി. 25 വീടുകൾ പൂർണ്ണമായും 9 വീടുകൾ ഭാഗികമായും തകർന്നു. 9 മറ്റ് കെട്ടിടങ്ങളും തകർന്നു. 1.24 ഹെക്ടർ പുരയിടം ഒലിച്ചുപോയി. 250 ഏക്കറോളം കൃഷിനാശമുണ്ടായി. 58.81 കോടി രൂപയുടെ വ്യക്തിഗതനഷ്ടവും 158 കോടി രൂപയുടെ പൊതുമുതൽ നഷ്ടവുമാണുണ്ടായത്. ദുരന്തബാധിതർക്ക് അടിയന്തര സഹായമായി 10,000 രൂപ വീതം അനുവദിച്ചു. വീട് പൂർണ്ണമായും നഷ്ടപ്പെട്ട 30 കുടുംബങ്ങളെ വാടക വീടുകളിലേയ്ക്ക് മാറ്റുകയും പ്രതിമാസം 6,000 രൂപ വാടക നൽകിവരികയും ചെയ്യുന്നുണ്ട്. വയനാട് ദുരന്തത്തിന് നൽകിയ അതേരീതിയിൽ മറ്റ് സഹായങ്ങളും അനുവദിച്ചിട്ടുണ്ട്. വിലങ്ങാടിലെ ദുരന്തബാധിതർക്കും പുനരധിവാസം ഉറപ്പാക്കും.

കാലാവസ്ഥാ വ്യതിയാനത്തിന്റെയും വർദ്ധിച്ചുവരുന്ന അതിതീവ്ര പ്രകൃതി പ്രതിഭാസങ്ങളുടെയും ഫലമായുണ്ടാകുന്ന ദുരന്തങ്ങളാണ് കഴിഞ്ഞ കുറച്ചു വർഷങ്ങളായി നാം നേരിട്ടുകൊണ്ടിരിക്കുന്നത്. വലിയ പ്രളയങ്ങളും വരൾച്ചയും ചുഴലിക്കാറ്റും ഉഷ്ണതരംഗങ്ങളും പകർച്ചവ്യാധികളും തുടർച്ചയായി ആവർത്തിക്കപ്പെടുന്നു. നിർഭാഗ്യവശാൽ കേരളവും പ്രകൃതിക്ഷോഭങ്ങളുടെ ഇരയാക്കപ്പെടുന്ന പ്രദേശമായി മാറിയിരിക്കുന്നു. ഉയർന്ന ജനസാന്ദ്രതയും ഭൂമിശാസ്ത്രപരമായ സവിശേഷതകളും കേരളത്തിലുണ്ടാകുന്ന ദുരന്തങ്ങളുടെ ആഘാതം വർദ്ധിപ്പിക്കുന്നു. ദുരന്തങ്ങൾക്കുമുന്നിൽ പതറിനിൽക്കാതെ അതിജീവനത്തിന്റെ പുതുചരിത്രം രചിക്കാൻ നമുക്ക് കഴിയുന്നുണ്ട്. എല്ലാ പ്രതിസന്ധികളെയും നമ്മൾ മറികടന്നു. മലയാളി സമൂഹമൊന്നാകെ ഐക്യത്തോടും സന്നദ്ധതയോടുംകൂടി പ്രവർത്തിച്ചതിന്റെ ഫലമായാണ് ദുരന്തത്തിന് ഇരയായവരെ ചേർത്തുപിടിക്കാൻ നമുക്ക് കഴിഞ്ഞത്. കാലാവസ്ഥാ വ്യതിയാനത്തിന്റെ അതിതീവ്രത അനുഭവിക്കുന്ന സമൂഹമായി കേരളം അതിവേഗം മാറുന്ന പശ്ചാത്തലത്തിൽ ഇനിയും ആവർത്തിക്കാൻ സാധ്യതയുള്ള ദുരന്തങ്ങളുടെ ആഘാതം പരമാവധി ലഘൂകരിക്കാൻ

ഫലപ്രദമായ എല്ലാ ഇടപെടലുകളും സർക്കാർ നടത്തിവരികയാണ്.

ദുരന്തനിവാരണ സംവിധാനങ്ങളെ ശാക്തീകരിച്ചും ജനങ്ങളിൽ അവബോധം

വളർത്തിയും ദുരന്തനിവാരണത്തിന് കേരളമാതൃക സൃഷ്ടിക്കാൻ നമുക്ക്

കഴിയണം.